

## ಪ್ರಸ್ತಾವನ್:

ಮೊಗಾಚ್ಯಾಂನೊ,

ಏಕ್ ಕುಟಮ್ ಜಾವ್ನ್ ಆಮಿ ಎವ್ಕರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ  
ಜಾಂವ್ಕ್ ಹ್ಯಾ ಮೆಜಾ ಭೊಂವಾರಿ ಸಾಂಗತಾ ಮೆಳ್ಳ್ಯಾಂವ್. ಆಯ್ಚಿ  
ದೇವ್‌ಸ್ತುತಿ ಜಿಣಿಯೆಚ್ಯಾ ಹರೆಕಾ ಮೆಟಾಂನಿ ಜೆಜುಚೊ ಸಾಂಗಾತ್  
ಸೊಧುಂಕ್ ಉಲೊ ದಿತಾ.

ತರ್, ಭೈಂ-ಭಿರಾಂತ್, ಖಿಂತ್-ಬೆಜಾರಾಯ್, ಕಷ್ಟ್ ಅನ್ವಾರಾಂ  
ಆಮ್ಚ್ಯಾ ಜೀವನಾಂತ್ ಎಕಾ ರಿತಿಚೆಂ ವಾದಾಳ್ ಉಟಯ್ತಾನಾ,  
ಜೆಜುಚೆರ್ ಥಿರ್ ಭಾವಾರ್ಥ್ ದವ್ರುಂಕ್ ಹ್ಯಾ ಪವಿತ್ರ್ ಎವ್ಕರಿಸ್ತಾಚ್ಯಾ  
ಬಲಿದಾನಾ ವೆಳಾರ್ ಕುರ್ಪಾ ಮಾಗ್ಯಾಂ.

ಸಾಂಗತಾಚ್ ಆಜ್ ಆಮಿ ರಾಷ್ಟ್ರೀಯ್ ಯುವಜಣಾಂಚೊ ಆಯ್ತಾರ್  
ಆಚರಣ್ ಕರ್ತಾಂವ್. ಹ್ಯಾ ಕಷ್ಟಾಂಚ್ಯಾ ದಿಸಾಂನಿ ಸರ್ವ್ ಯುವಜಣಾಂನಿ  
ಸೊಮ್ಯಾಚೆರ್ ಪಾತ್ಯೆಣಿ ದವರ್ನ್ ಜಿವಿತಾಂತ್ ಫುಡೆಂ ಸರುಂಕ್ ಸೊಮಿ  
ತಾಂಕಾಂ ಆಧಾರ್ ಲಾಭಂವ್ನ್ ಮ್ಹಣ್ ಮಾಗ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಆಮ್ಚ್ಯಾ ಪವಿತ್ರ್ ಸಭೆಚ್ಯಾ ವ್ಹಡಿಲಾಂನಿ, ಕ್ರಿಸ್ತಿ ಭಾವಾರ್ಥಾಂತ್ ದೃಢ್ ರಾವುಂಕ್ ಆನಿ ತಾಂಚೆ ತಾಬೆನ್ ಆಸ್‌ಲ್ಲಾ ದೇವ್ ಪರ್ಜೆಕ್ ಸೊಮ್ಯಾಚೆ ಕಾಕುಳ್ತೆಂ ಪ್ರತಿರೂಪ್ ಜಾಂವ್ಕ್ ತಾಂಚೆ ಥಂಯ್ ಬರೆಂ ಮನ್ ರಚ್ ಮ್ಹಣ್ ಆಮಿ ಮಾಗ್ತಾಂವ್.

**ಜವಾಬ್ : ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.**

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಫುಡಾರ್ಯಾಂನಿ ಸಮೆಸ್ತ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಜಾತಿ-ಕಾತಿಚೊ, ಗ್ರೇಸ್ತ್-ದುಬೊ, ಲ್ಹಾನ್-ವ್ಹಡ್ ಮ್ಹಳ್ಳೊ ಭೇದ್‌ಭಾವ್ ದವರಿನಾಸ್ತಾನಾ, ಸಮಾನ್ ರಿತಿನ್ ಆಡಳ್ತೆಂ ಚಲೊಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಯುವಕ್ ಯುವತಿಂಕ್ ತಾಂಚ್ಯಾ ಜಿವಿತಾಂತ್ ದೃಢ್ ಭಾವಾರ್ಥ್ ಸಾಂಬಾಳುನ್ ಸಮಾಜೆಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಜಾಯ್ ಆಸ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಕೊರೊನಾ ಆನಿ ಹೆರ್ ಪಿಡೆ ವರ್ವಿಂ ಕಷ್ಟಾಂಚ್ಯಾ ಸರ್ವ್ ಪಿಡೆಸ್ತ್ ಆನಿ ಪ್ರಾಯ್ವಂತ್ ಭಾವಾಂ-ಭಯ್ಣಿಂಕ್ ತುಕಾ ಸಮರ್ಪಿತಾಂವ್. ತಾಣಿಂ ತುಜೆರ್ ಭರ್ವಣೊ ದವರ್ನ್ ಸಮಾದಾನಾಚಿ ಜಿಣಿ ಜಿಯೆಂವ್ಕ್ ತಾಂಕಾಂ ಬಳ್ ಆನಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲೆಲ್ಯಾ ಆಮಿ ಸರ್ವಾಂನಿ ದಿಸ್ವಡ್ತೆ ಜಿಣಿಯೆಚ್ಯಾ ಕಷ್ಟಾಂ - ಸಂತೊಸಾ ವೆಳಾರ್ ತುಜೆರ್ ಭಾವಾರ್ಥ್ ದವರ್ನ್ ತುಕಾ ಉಲೊ ಮಾರುಂಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ರಾಯಾಂಚ್ಯಾ ಪಯ್ಲಾ ಪುಸ್ತಕಾಂತ್ಲೆಂ ವಾಚಪ್

ರಾತ್ ಸಾರ್ಚೆ ಖಾತಿರ್ ಎಲಿಯಾ ಥಂಯ್ ಎಕಾ ಭುಂಯಾರಾಂತ್  
ಭಿತರ್ ಸರೊ. ಸರ್ವೆಸ್ಪರಾನ್ ತಾಕಾ ಮ್ಹಳೆಂ: “ಭಾಯ್ರ್ ಸರ್  
ಆನಿ ಸರ್ವೆಸ್ಪರಾ ಮುಕಾರ್ ದೊಂಗ್ರಾರ್ ಉಬೊ ರಾವ್.”  
ಉಪ್ರಾಂತ್ ಸರ್ವೆಸ್ಪರ್ ತೆ ವಾಟೆನ್ ಉತ್ರನ್ ಗೆಲೊ. ಸರ್ವೆಸ್ಪರಾ  
ಮುಕ್ಲಾನ್ ಏಕ್ ವ್ಹಡ್, ಬಳಿಷ್ಟ್ ರೊಡ್‌ವಾರೆಂ ಮಾರ್ಲೆಂ. ತ್ಯಾ  
ವಾರ್ಯಾನ್ ದೊಂಗರ್ ಫುಟಯ್ಲೆ ಆನಿ ಖಡ್ವಾಂಚೊ ಚುರೊ ಕೆಲೊ.  
ಪೂಣ್ ಸರ್ವೆಸ್ಪರ್ ರೊಡ್‌ವಾರ್ಯಾಂತ್ ನಾತ್ಲೊ. ರುಡ್‌ವಾರ್ಯಾ  
ಉಪ್ರಾಂತ್ ಭುಂಯ್‌ಕಾಂಪ್ ಜಾಲಿ. ಪೂಣ್ ಸರ್ವೆಸ್ಪರ್  
ಭುಂಯ್‌ಕಾಂಪಿಂತ್ ನಾತ್ಲೊ. ಭುಂಯ್‌ಕಾಂಪಿ ಉಪ್ರಾಂತ್ ಉಜೊ  
ಆಯ್ಲೊ. ಪೂಣ್ ಸರ್ವೆಸ್ಪರ್ ಉಜ್ಯಾಂತ್ ನಾತ್ಲೊ. ಉಜ್ಯಾ  
ಉಪ್ರಾಂತ್ ಏಕ್ ಹಳೂ, ಲ್ಹಾನ್ ಆವಾಜ್ ಆಯ್ಕಲೊ. ಹೊ  
ಆಯ್ಕತಚ್ ತಾಣೆಂ ದಗ್ಲಾನ್ ಆಪ್ಲೆಂ ತೊಂಡ್ ಧಾಂಪ್ಲೆಂ ಆನಿ  
ಭಾಯ್ರ್ ಸರುನ್ ತೊ ಭುಂಯಾರಾಂತ್ ಭಿತರ್ ಸರ್ದೆ ಕಡೆ ರಾವ್ಲೊ.

ದೆವಾಚೆಂ ಉತರ್ ಹೆಂ

## ಕೀರ್ತನ್

ತುಜಿ ಕಾಕುಳ್ತ್ ಆಮ್ಕಾಂ ದಾಕಯ್ ಸೊಮಿಯಾ  
ಆನಿ ದಯೆನ್ ಆಮ್ಚಿ ಸೊಡ್ವಣ್ ಕರ್

ಸರ್ವೆಸ್ಪರ್ ಕಿತೆಂ ಸಾಂಗ್ತಾಂ ತೆಂ ಹಾಂವ್ ಆಯ್ಕಾತಲೊಂ  
ತೊ ಆಪ್ಲ್ಯಾ ಭಕ್ತಾಂಕ್ ಸಮಾಧಾನಾಚೆಂ ಉತರ್ ಸಾಂಗ್ತಾ  
ತಾಚಿ ಭೆಂ ಭಿರಾಂತ್ ಆಸ್ಲೆಲ್ಯಾಂಕ್ ತಾಚಿ ಕುಮಕ್ ಲಾಗಿಂ ಆಸಾ  
ಆಶೆಂ ತಾಚಿ ಮಹಿಮಾ ಆಮ್ಚ್ಯಾ ಗಾವಾಂತ್ ವಸ್ತೆಲಿ.

ಮೋಗ್ ಆನಿ ವಿಶ್ವಾಸಿಪಣ್ ಎಕಾಮೆಕಾ ಭೆಟಾತ್  
ನೀತ್ ಆನಿ ಶಾಂತಿ ಎಕಾಮೆಕಾ ಆರಾವ್ನ್ ಧರ್ತಾತ್  
ವಿಶ್ವಾಸಿಪಣ್ ಭುಮಿಂತ್ಲೆಂ ಉಬ್ಜತೆಲೆಂ  
ನಿತಿವಂತ್ಪಣ್ ಸರ್ಗಾರ್ ಥಾವ್ನ್ ನದರ್ ಘಾಲ್ತೆಲೆಂ.